



នស/រកត/០៤០៥/៣៧៧

ព្រះរាជក្រឹត្យ

ស្តីពី

ការកែសម្រួលព្រះរាជក្រឹត្យលេខ នស/រកត/០២០១/០៣៦

ចុះថ្ងៃទី១៤ ខែ កុម្ភៈ ឆ្នាំ ២០០១ ស្តីពីការបង្កើតក្រុមប្រឹក្សាជាតិកម្ពុជាដើម្បីស្ត្រី

យើង

ព្រះករុណាព្រះបាទសម្តេចព្រះបរមនាថ នរោត្តម សីហមុនី

សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ
ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា
ខេមរាស្រីពិរាស្ត្រ ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការកែសម្រួលតាំងរាជរដ្ឋាភិបាល នៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ នស/រកម/០១០៥/០០២ ចុះថ្ងៃទី ១៧ ខែ មករា ឆ្នាំ ២០០៥ ដែលប្រកាសឱ្យប្រើច្បាប់ ស្តីពីការបង្កើតក្រសួងកិច្ចការនារី
- បានទ្រង់យល់អនុសញ្ញាស្តីពីការលុបបំបាត់រាល់ទម្រង់នៃការរើសអើងប្រឆាំងនឹងនារីភេទ ដែលប្រទេសកម្ពុជាបានចុះហត្ថលេខានៅថ្ងៃទី ២២ ខែ កញ្ញា ឆ្នាំ ១៩៩២ និង ផ្តល់សច្ចាប័ន នៅថ្ងៃទី ១៥ ខែ តុលា ឆ្នាំ ១៩៩២
- បានទ្រង់យល់ព្រះរាជក្រឹត្យលេខ នស/រកត/០២០១/០៣៦ ចុះថ្ងៃទី ១៤ ខែ កុម្ភៈ ឆ្នាំ ២០០១ ស្តីពីការបង្កើតក្រុមប្រឹក្សាជាតិកម្ពុជាដើម្បីស្ត្រី

ត្រួតសម្រាប់
ជំពូកទី ១
បទប្បញ្ញត្តិទូទៅ

មាត្រា ១:

ព្រះរាជក្រឹត្យនេះកំណត់ការបង្កើតក្រុមប្រឹក្សាជាតិកម្ពុជាដើម្បីស្ត្រី មានអក្សរកាត់ថា **គ.ជ.គ.ស** ។

គ.ជ.គ.ស ជាយន្តការសម្របសម្រួល និងផ្តល់យោបល់ជូនរាជរដ្ឋាភិបាល លើបញ្ហាដែលទាក់ទងដល់ការលើកកម្ពស់ស្ថានភាព តួនាទីរបស់ស្ត្រី និងសុខុមាលភាពសង្គមស្ត្រីកម្ពុជា សំដៅកាត់បន្ថយ ឈានទៅស្តុបបំបាត់រាល់ទម្រង់នៃការរើសអើងប្រឆាំងនឹងស្ត្រី និងអំពើហិង្សាលើស្ត្រី ។

ជំពូកទី ២
សមាសភាព

មាត្រា ២:

គ.ជ.គ.ស មានសមាសភាពដូចតទៅ :

- | | |
|---|--------------------|
| ១- សម្តេចព្រះមហាក្សត្រី ព្រះវររាជមាតាជាតិខ្មែរ | ព្រះប្រធានកិត្តិយស |
| ២- សម្តេចនាយករដ្ឋមន្ត្រី | អនុប្រធានកិត្តិយស |
| ៣- រដ្ឋមន្ត្រីក្រសួង កិច្ចការនារី | ប្រធាន |
| ៤- រដ្ឋលេខាធិការ ក្រសួងមហាផ្ទៃ | ១រូប អនុប្រធាន |
| ៥- រដ្ឋលេខាធិការ ក្រសួងយុត្តិធម៌ | ១រូប អនុប្រធាន |
| ៦- រដ្ឋលេខាធិការ ក្រសួងកិច្ចការនារី | ១រូប សមាជិក |
| ៧- រដ្ឋលេខាធិការទិស្តីការគណៈរដ្ឋមន្ត្រី | ១រូប សមាជិក |
| ៨- រដ្ឋលេខាធិការ ក្រសួងការបរទេស និងសហប្រតិបត្តិការអន្តរជាតិ | ១រូប សមាជិក |
| ៩- រដ្ឋលេខាធិការ ក្រសួងសេដ្ឋកិច្ច និងហិរញ្ញវត្ថុ | ១រូប សមាជិក |
| ១០- រដ្ឋលេខាធិការ ក្រសួងការងារ និងបណ្តុះបណ្តាលវិជ្ជាជីវៈ | ១រូប សមាជិក |
| ១១- រដ្ឋលេខាធិការ ក្រសួងអប់រំ យុវជន និងកីឡា | ១រូប សមាជិក |
| ១២- រដ្ឋលេខាធិការ ក្រសួងអភិវឌ្ឍន៍ជនបទ | ១រូប សមាជិក |
| ១៣- រដ្ឋលេខាធិការ ក្រសួងវប្បធម៌ និងវិចិត្រសិល្បៈ | ១រូប សមាជិក |

| | | |
|---|------|--------|
| ១៤- រដ្ឋលេខាធិការ ក្រសួងសុខាភិបាល | ១រូប | សមាជិក |
| ១៥- រដ្ឋលេខាធិការ ក្រសួងទេសចរណ៍ | ១រូប | សមាជិក |
| ១៦- រដ្ឋលេខាធិការ ក្រសួងព័ត៌មាន | ១រូប | សមាជិក |
| ១៧- រដ្ឋលេខាធិការ ក្រសួងផែនការ | ១រូប | សមាជិក |
| ១៨- រដ្ឋលេខាធិការ ក្រសួងសង្គមកិច្ច អតីតយុទ្ធជន និងយុវនីតិសម្បទា | ១រូប | សមាជិក |
| ១៩- រដ្ឋលេខាធិការ ក្រសួងកសិកម្ម រុក្ខាប្រមាញ់ និងនេសាទ | ១រូប | សមាជិក |
| ២០- រដ្ឋលេខាធិការ ក្រសួងឧស្សាហកម្ម រ៉ែ និងថាមពល | ១រូប | សមាជិក |
| ២១- រដ្ឋលេខាធិការ ក្រសួងពាណិជ្ជកម្ម | ១រូប | សមាជិក |
| ២២- រដ្ឋលេខាធិការ ក្រសួងរៀបចំដែនដី នគរូបនីយកម្ម និងសំណង់ | ១រូប | សមាជិក |
| ២៣- រដ្ឋលេខាធិការ ក្រសួងបរិស្ថាន | ១រូប | សមាជិក |
| ២៤ - រដ្ឋលេខាធិការ នៃរដ្ឋលេខាធិការដ្ឋានមុខងារសាធារណៈ | ១រូប | សមាជិក |
| ២៥ - អនុប្រធាន អាជ្ញាធរជាតិប្រយុទ្ធប្រឆាំងនឹងជំងឺអេដស៍ | ១រូប | សមាជិក |
| ២៦ - អនុប្រធាន គណៈកម្មាធិការសិទ្ធិមនុស្សកម្ពុជា | ១រូប | សមាជិក |
| ២៧ - អគ្គលេខាធិការ ក្រុមប្រឹក្សាជាតិកម្ពុជាដើម្បីកុមារ | ១រូប | សមាជិក |

មាត្រា ៣:

គ.ជ.គ.ស មានសិទ្ធិទំនាក់ទំនងបន្ថែមជាមួយក្រសួង ស្ថាប័ននានា អង្គការសង្គមស៊ីវិល អង្គការអន្តរជាតិ ប្រទេសផ្តល់ជំនួយដទៃទៀតដែលពុំបានចែងក្នុងសមាសភាពនេះ ដើម្បីចូលរួមប្រជុំផ្តល់យោបល់ ឬធ្វើជាអ្នកសង្កេតការណ៍ តាមការអញ្ជើញរបស់ គ.ជ.គ.ស ។

ជំពូកទី ៣

ការកិច្ច ចេញសម្តី និងការប្រព្រឹត្តទៅរបស់ គ.ជ.គ.ស

មាត្រា ៤:

គ.ជ.គ.ស មានភារកិច្ចដូចតទៅ ៖

- ជួយរាជរដ្ឋាភិបាល ក្នុងការសម្របសម្រួល តាមដាន វាយតម្លៃការអនុវត្ត និងផ្តល់អនុសាសន៍ ក្នុងគោលបំណងគាំទ្រ និងជំរុញការអនុវត្តគោលនយោបាយជាតិ ច្បាប់ បទបញ្ជា និងវិធានការដែលទាក់ទងដល់ការលើកកម្ពស់ ស្ថានភាព តួនាទី និងសុខុមាលភាពសង្គមស្ត្រីកម្ពុជា

- ជួយរាជរដ្ឋាភិបាលក្នុងការតាមដានការអនុវត្តសន្ធិសញ្ញាអន្តរជាតិ នាពាក់ព័ន្ធនឹងសិទ្ធិនារី និងការអនុវត្តច្បាប់ជាតិដែលទាក់ទងដល់ការទប់ស្កាត់ការជួញដូរមនុស្ស និងការកេងប្រវ័ញ្ចផ្លូវភេទ ការទប់ស្កាត់អំពើហិង្សាក្នុងគ្រួសារ និងកិច្ចការពារជនរងគ្រោះ និងបទប្បញ្ញត្តិច្បាប់នានាដែលទាក់ទងដល់ស្ត្រី ដើម្បីផ្តល់យោបល់ លើកអនុសាសន៍ ឬសុំធ្វើវិសោធនកម្មតាមករណីជាក់ស្តែង ដើម្បីធ្វើឱ្យស្ថានភាពស្ត្រីកាន់តែប្រសើរឡើង
- សម្របសម្រួលការរៀបចំរបាយការណ៍ជាតិ ស្តីពីការអនុវត្តសន្ធិសញ្ញាលុបបំបាត់រាល់ទម្រង់នៃការរើសអើងប្រឆាំងនឹងស្ត្រីភេទនៅព្រះរាជាណាចក្រកម្ពុជា និងពិនិត្យ ផ្តល់យោបល់ ដើម្បីដាក់ជូនរាជរដ្ឋាភិបាលពិនិត្យ និងសំរេច មុននឹងធ្វើទៅអង្គការសហប្រជាជាតិ
- តាមដាន និងជំរុញការបញ្ជ្រាបយេនឌ័រទៅក្នុងគោលនយោបាយជាតិ និងក្នុងកម្មវិធីអភិវឌ្ឍន៍ជាតិរបស់រាជរដ្ឋាភិបាល
- រៀបចំរបាយការណ៍ប្រចាំឆ្នាំ ស្តីពីសកម្មភាពដែលក្រុមប្រឹក្សាជាតិកម្ពុជាដើម្បីស្ត្រីបានបំពេញ ដើម្បីធ្វើជូនរាជរដ្ឋាភិបាល
- ពិនិត្យ និងសំរេចលើបទបញ្ជាផ្ទៃក្នុងរបស់ គ.ជ.គ.ស
- ទទួលបានការកិច្ចផ្សេងៗទៀតតាមសំណូមពររបស់រាជរដ្ឋាភិបាល ។

មាត្រា ៥:

គ.ជ.គ.ស ត្រូវមានអគ្គលេខាធិការដ្ឋានអចិន្ត្រៃយ៍មួយជាសេនាធិការ ដែលមានទីតាំងនៅទិស្តីការក្រសួងកិច្ចការនារី ។ ការរៀបចំ និងការប្រព្រឹត្តទាររបស់អគ្គលេខាធិការដ្ឋានអចិន្ត្រៃយ៍ គ.ជ.គ.ស នឹងកំណត់ដោយអនុក្រឹត្យ ។

អគ្គលេខាធិការដ្ឋានអចិន្ត្រៃយ៍ដឹកនាំដោយអគ្គលេខាធិការមួយរូប មានឋានៈស្មើអនុរដ្ឋលេខាធិការ អមដោយអគ្គលេខាធិការរងមួយចំនួន មានឋានៈស្មើអគ្គនាយករង ដែលផ្ទេរមកបំពេញការងារជាអចិន្ត្រៃយ៍នៅអគ្គលេខាធិការដ្ឋានដោយការគ្រប់គ្រងក្របខណ្ឌ និងប្រៀបធៀបនៅក្រសួងកិច្ចការនារី និងមានមន្ត្រីមួយចំនួនទៀតផ្ទេរមកបំពេញការងារជាអចិន្ត្រៃយ៍នៅអគ្គលេខាធិការដ្ឋាន គ.ជ.គ.ស ។

អគ្គលេខាធិការត្រូវបានតែងតាំងដោយព្រះរាជក្រឹត្យតាមសំណើរបស់រាជរដ្ឋាភិបាល អគ្គលេខាធិការរងតែងតាំងដោយអនុក្រឹត្យតាមសំណើរបស់ប្រធាន គ.ជ.គ.ស និងជាមន្ត្រីក្រសួងកិច្ចការនារី ។

ប្រធាន គ.ជ.គ.ស មានសិទ្ធិតែងតាំងមុខតំណែង និងតម្លើងឋានៈមន្ត្រីនៅអគ្គលេខាធិការដ្ឋានតាមសំណើរបស់ថ្នាក់ដឹកនាំអគ្គលេខាធិការដ្ឋាន គ.ជ.គ.ស ។

មាត្រា ៦:

គ.ជ.គ.ស អាច :

- បង្កើតអនុគណៈកម្មការជំនាញ មានសមាសភាពទាំងពីរភេទ ដែលជាមន្ត្រីមានក្របខណ្ឌស្រាប់ ជាជំនួយការ ដើម្បីអនុវត្តតាមតម្រូវការការកិច្ច ដូចដែលមានចែងក្នុងមាត្រា ៤ នៃព្រះរាជក្រឹត្យនេះ
- មានទីប្រឹក្សាជាតិ និងអន្តរជាតិមួយចំនួនដែលមានសមាសភាពជាអ្នកជំនាញ ដើម្បីជួយការងារ គ.ជ.គ.ស និងអគ្គលេខាធិការដ្ឋាន ។

មាត្រា ៧:

គ.ជ.គ.ស ត្រូវជួបប្រជុំជាសាមញ្ញរៀងរាល់ត្រីមាស ក្នុងករណីមានការចាំបាច់ គ.ជ.គ.ស អាចប្រជុំ ជាវិសាមញ្ញតាមការកោះប្រជុំ និងក្រោមអធិបតីភាពរបស់ប្រធាន គ.ជ.គ.ស ។ ប្រធាន គ.ជ.គ.ស អាចអញ្ជើញ ក្រសួង ស្ថាប័នដទៃទៀតចូលរួមប្រជុំខាងលើ តាមតម្រូវការចាំបាច់ ។

ក្នុងមួយឆ្នាំម្តង គ.ជ.គ.ស ត្រូវធ្វើការបូកសរុបរាយការណ៍ជូនអង្គប្រជុំ គ.ជ.គ.ស ក្រោមព្រះរាជា ធិបតីភាពរបស់សម្តេចព្រះមហាក្សត្រី ព្រះវររាជមាតាជាតិខ្មែរ ក្នុងសេរីភាព សេចក្តីថ្លៃថ្នូរ និងសុភមង្គល ព្រះប្រធាន កិត្តិយស និងសម្តេចនាយករដ្ឋមន្ត្រី អនុប្រធានកិត្តិយស លើលទ្ធផលនៃការអនុវត្តកម្មវិធីការងារដែលត្រូវសម្របសម្រួល និងអនុសាសន៍ ដែល គ.ជ.គ.ស ត្រូវដាក់ចេញ ។

មាត្រា ៨:

គ.ជ.គ.ស មានបទបញ្ជាផ្ទៃក្នុង នីមិត្តសញ្ញា និងត្រាមួយដោយឡែករបស់ខ្លួន ។

**ជំពូកទី ៤
ថវិកា**

មាត្រា ៩:

គ.ជ.គ.ស មានថវិកាផ្ទាល់ខ្លួនដោយឡែក ត្រូវជាឧបសម្ព័ន្ធថវិការរបស់ក្រសួងកិច្ចការនារី ។ ថវិកានេះ មានប្រភពទុនពីរ:

- ថវិកាជាតិ
- ជំនួយឧបត្ថម្ភពីអង្គការអន្តរជាតិ ប្រទេសផ្តល់អំណោយ សប្បុរសជនជាតិ ឬ បរទេស ។

ជំពូកទី ៥
អវសានប្បញ្ញត្តិ

មាត្រា ១០:

រាល់បទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ និងព្រះរាជក្រឹត្យលេខ នស/រកត/០២០១/០៣៦ ចុះថ្ងៃទី ១៤ ខែ កុម្ភៈ ឆ្នាំ ២០០១ ស្តីពីការបង្កើតក្រុមប្រឹក្សាជាតិកម្ពុជាដើម្បីស្ត្រី ត្រូវទុកជានិរាករណ៍ ។


មាត្រា ១១:

សម្តេចនាយករដ្ឋមន្ត្រីនៃរាជរដ្ឋាភិបាលនៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យនេះ ចាប់ពីថ្ងៃឡាយព្រះហស្តលេខាតទៅ ។

រាជធានីភ្នំពេញ ថ្ងៃទី ៣០ ខែ សីហា ឆ្នាំ ២០០៥
ព្រះហស្តលេខា និងព្រះរាជលញ្ឆករ
នរោត្តម សីហមុនី

ពស.០៥០៤.៤០៧

បានបកសេចក្តីព្រាបបង្គំទូលថ្វាយ
ព្រះមហាក្សត្រ សូមឡាយព្រះហស្តលេខា
នាយករដ្ឋមន្ត្រី
ហត្ថលេខា
ហ៊ុន សែន

លេខ ២០៤ ប.ក
ដើម្បីចម្លងចែក
រាជធានីភ្នំពេញ ថ្ងៃទី ០៥ ខែ កញ្ញា ឆ្នាំ ២០០៥
អគ្គលេខាធិការរាជរដ្ឋាភិបាល

ណារី តាន់